

16 ta' Mejju, 1997

Imhalef:-

Onor. Victor Caruana Colombo LL.D.

Il-Pulizija

versus

Olaf Cini

Bigamija

Wiehed mill-estremi tar-reat tal-bigamija mhux biss l-ezistenza, izda l-validita` ta' l-ewwel zwieg.

Tribunal penali ma jkun is-sede proprju li fiha tigi diskussa u deciza l-validita` o meno ta' zwieg. Di fatti decizjoni minn tali tribunal fuq il-validita` o meno ta' zwieg ma taghmilx stat fic-civil. Ghalhekk ikun jista' jigri li wara li l-Qorti Kriminali tkun iddecidiet li z-zwieg precedenti kien validu u konsegwentement issib lill-akkuzat hati ta' bigamija, il-Qorti Civili tippronunzja n-nullita` ta' dak iz-zwieg meta l-konjugi erronjament ikkundannat bhala bigamu jkun skonta l-piena kollha jew in parti inflitta lil mill-Qorti Kriminali ghal reat li hu ma jkunx ikkommetta ghaliex inezistenti. Sitwazzjoni bhal din tkun ovvjament kontra l-oghla dettami tal-gustizzja kriminali.

Ir-raison d'etre tar-reat tal-bigamija ovvjament hu li jkun odjuz li ragel fl-istess hin ikun mizzewweg ma' iktar minn mara wahda u mara ma' aktar minn ragel wiehed. Il-legislatur ghalhekk jivvjeta l-bigamija. Il-legislatur jikkunsidra l-ksur ta' dan id-divjet bhala oltragg di fronti l-konjugi li tigi ngannata u ttradita mill-parti bigama, u bhala attakk kontra l-bon ordni tal-familja, in kwantu li l-bigamu jilledi l-unita` taz-zwieg protetta mil-legislatur fl-interess anke pubbliku. Ghalhekk il-legislatur jivvjeta l-bigamija u jippunixxi lil min jikkommettiha.

Mhux koncepibbli li hsara bhal din, lill-konjugi, lill-familja u lill-ordni pubbliku tissuciededi f'kaz li z-zwieg precedenti ma jkunx validu.

Jigifieri f'kaz li l-ewwel zwieg, ghalkemm jista' jkun "legittimu", ikun null, allura ma jkunx hemm lok ghall-protezzjoni tal-familja u tas-socjeta', proprju ghaliex dawn ma jkunux gew realment lezi. Konsegwentement ma tistax tkun l-intenzjoni tal-legislatur li jimponi piena f'kaz li l-ewwel zwieg ma jkunx validu, f'kaz jigifieri fejn hemm zwieg wiehed biss validu, u ghalhekk fir-realtà m'hemmx bigamija. Ghalhekk, l-element in kwistjoni tar-reat tal-bigamija huwa zwieg precedenti validu, mhux biss legittimu.

Il-Qorti:-

Rat is-sentenza tad-9 ta' April, 1996 li biha l-Qorti tal-Magistrati (Malta) sabet lill-imputat hati li filwaqt li kien ghadu fis-sehh iż-zwieg legittimu tieghu ma' Rosalie Cini nee' De Celis, ghamel zwieg iehor ma' Amalia Tzaka fis-7 ta' Novembru, 1993 u kkundannatu sentejn prigunerija bit-tnaqqis tal-perijodu li fih l-imputat ghamel taht arrest preventiv;

Rat ir-rikors ta' l-appell li bih l-imputat talab li din il-Qorti tirrevoka dik is-sentenza u "tillibera lill-esponent minn kull htija u piena u fin-nuqqas u in linea mal-gurisprudenza kostanti dwar il-materja tibghat lura l-atti ta' din il-kawza quddiem il-Qorti tal-Magistrati (Malta) bhala Qorti ta' kriminali gudikatura bioex din taghti zmien halli tkun tista' tingieb 'il quddiem il-kawza dwar il-validita' o meno ta' l-ewwel zwieg ta' l-esponent quddiem il-Qorti kompetenti u biex fil-frattemp dik il-Qorti tissopressjedi sakemm ikun hemm decizjoni dwar il-validita' o meno ta' l-ewwel zwieg ta' l-esponent u fin-nuqqas, tenut kont tač-čirkostanzi kollha ta' dan il-każ, taghti piena ohra li tkun taghmeł aktar ghall-każ";

Rat l-atti l-ohrajn u ttrattat l-appell tikkunsidra:

Kif jidher mill-premess, it-talbiet ta' l-appellant fir-rikors

tieghu, apparti t-talba ghar-revoka tas-sentenza appellata, huma tnejn alternattivi. L-ewwel wahda hija li din il-Qorti tilliberah minn kull htija u piena dwar l-imputazzjoni dedotta kontrih. It-tieni talba hija li din il-Qorti tibghat lura l-atti lill-Ewwel Qorti biex dik il-Qorti taghti zmien halli tkun tista' tingieb 'il quddiem kawża dwar il-validita' o meno ta' l-ewwel żwieg ta' l-appellant quddiem il-Qorti kompetenti u biex fil-frattemp dik l-istess Qorti tissoprasjedi sakemm ikun hemm deċiżjoni dwar il-validita' o meno ta' l-ewwel żwieg ta' l-appellant;

Jikkonvjenni li din il-Qorti tibda biex tikkunsidra t-tieni talba ta' l-appellant, dik jiġifieri tar-rinviju ta' l-atti lill-Ewwel Qorti. Fir-rigward ta' din it-talba, l-fatti fil-qosor huma dawn:

Fit-18 ta' Novembru, 1994, l-imputat eċċepixxa in linea preliminarj n-nullita' ta' l-ewwel żwieg allegat tieghu u sottometta illi skond il-ġurisprudenza kostanti ghandha ssir kawża *ad istanza* ta' l-Avukat Ġenerali biex tiġi stabbilita l-validita' jew le taż-żwieg preċedenti bhala element kostitutiv tar-reat tal-bigamija;

Fis-7 ta' Diċembru, 1994 l-imputat eċċepixxa l-inkompetenza tal-Qorti tal-Maġistrati (Malta) bhala Qorti ta' Ġudikatura Kriminali li tiddeċidi l-eċċezzjoni *ssollewata* minnu dwar in-nullita' ta' l-ewwel żwieg;

B'deċiżjoni tat-18 ta' Jannar, 1995 l-Ewwel Qorti oħdet iż-żewġ eċċezzjonijiet premissi, oġoe` dik ta' l-inkompetenza ta' l-istess Qorti li tiddeċidi l-eċċezzjoni tan-nullita' ta' l-ewwel żwieg ta' l-imputat u dik l-istess eċċezzjoni tan-nullita' ta' dak iż-żwieg;

Wara dik id-deċiżjoni, l-Ewwel Qorti pproċediet fit-trattazzjoni tal-kawża, sad-9 ta' April, 1996 meta ppronunzjat

is-sentenza appellata;

Jigi rrilevat li fir-rikors tieghu ta' l-appell, l-appellant ma ghamel ebda talba specifika ghar-revoka tad-deċiżjoni ta' l-Ewwel Qorti tat-18 ta' Jannar, 1995 li biha ġew miċhudin iż-żewġ eċċezzjonijiet tieghu fuq imsemmijin. Din id-deċiżjoni pero' hija realment digriet interlokutorju u l-appell ta' l-appellant mill-meritu jimplika appell ukoll minn dak id-digriet (artikolu 415 (4) tal-Kodiċi Kriminali);

Effettivament bit-talba tieghu, in eżami, ghar-rinviju ta' l-atti biex l-Ewwel Qorti tissoprassjedi sakemm il-validita' o meno ta' l-ewwel żwieġ tiġi deċiża mill-Qorti kompetenti, l-appellant qiegħed jimmantjeni l-eċċezzjoni tan-nullita' ta' l-ewwel żwieġ tieghu u l-inkompetenza ta' l-Ewwel Qorti li tiddeċidi dik l-eċċezzjoni;

L-appellant jibbaża ż-żewġ eċċezzjonijiet tieghu fuq l-awtorita' ta' tliet sentenzi tal-Qorti tagħna u ċjoe' **Rex vs Nicola Cassar** tat-22 ta' Frar, 1922, **Ir-Repubblika ta' Malta vs John Abela** tat-8 ta' Frar, 1985 u **Rex vs Edmund James Doyle** tat-18 ta' Ottubru, 1926. L-ewwel tnejn minn dawn is-sentenzi ġew mogħtija minn din il-Qorti ta' l-Appell, naturalment kif ippresjeduta diversament mil-lum. Fit-tliet sentenzi ġie ritenut li fuq akkuża ta' bigamija, jekk l-akkużat jeċċepixxi n-nullita' taż-żwieġ tieghu preċedenti, din l-eċċezzjoni li tirrigwarda l-validita' o meno ta' dak iż-żwieġ, ma għandhiex tiġi deċiża mill-Qorti Kriminali. Minflok, dik il-Qorti għandha tissospendi l-gudizzju penali sakemm tiġi deċiża definittivament il-kwistjoni dwar il-validita' jew le ta' l-ewwel żwieġ mill-Qorti kompetenti li hija l-Prim'Awla ta' l-Onorabbli Qorti Ċivili;

Id-deċiżjonijiet premissi huma bbażati fuq is-segħenti argumentazzjoni. Ir-reat tal-bigamija huwa kkontemplat fl-

artikolu 196 tal-Kodiċi Kriminali li jiddisponi:

“Min mill-mizzewġin, filwaqt li jkun isehh żwieġ legittimu, jaghmel żwieġ ieħor, jehel, meta jinstab hati ...”;

Di fronti dan it-test tal-liġi għandu jiġi ritenut bħala wieħed mill-estremi tar-reat tal-bigamija mhux biss l-eżistenza, iżda l-validita` ta' l-ewwel żwieġ;

Tribunal penali ma jkunx is-sede proprja li fiha tiġi diskussa u deċiża l-validita` o meno ta' żwieġ. Di fatti deċiżjoni minn tali tribunal fuq il-validita` o meno ta' żwieġ ma tagħmilx stat fiċ-ċivil. Għalhekk ikun jista' jiġri li wara li l-Qorti Kriminali tkun iddeċidiet li ż-żwieġ preċedenti kien validu u konsegwentement issib lill-akkużati hati ta' bigamija, il-Qorti Ċivili tippronunzja n-nullita` ta' dak iż-żwieġ meta l-konjuġi erroneament ikkundannat bħala bigamu jkun skonta l-piena kollha jew in parti inflitta lilu mill-Qorti Kriminali għal reat li hu ma jkunx ikkommetta għaliex inezistenti. Sitwazzjoni bħal din tkun ovvjament kontra l-oghla dettami tal-gustizzja kriminali;

Il-premessi huma fil-qosor l-argumenti esposti minn din il-Qorti fis-sentenza in re **Rex kontra Nicola Cassar** hawn fuq ċitata u riportata fil-Volum XXV parti IV pagna 812. Dawn l-argumenti, li ġew segwiti fiż-żewġ każijiet l-oħra hawn fuq ukoll ċitati, wasslu għall-konklużjoni li f'każ li l-akkużat fuq akkuża ta' bigamija jeċċepixxi n-nullita` taż-żwieġ preċedenti, l-Qorti kriminali għandha tissoprassjedi sakemm il-Prim'Awla tal-Qorti Ċivili tiddeċidi dwar il-validita` o meno ta' dak iż-żwieġ fuq talba appożita mill-Avukat Ġenerali;

L-Ewwel Qorti fid-digriet tagħha msemmi tat-18 ta' Jannar, 1995 ma taqbilx ma' din il-konklużjoni. Issostni li r-

ratio decidendi li fuqu tistrieħ il-proċedura tas-soprasessjoni fuq indikata hija bbażata fuq premessa erronea. L-Ewwel Qorti tiċċita l-bran segwenti mill-artikolu 196 tal-Kodiċi Kriminali, u ċjoe` :

“Min mill-miżewġin, filwaqt li jkun isehh żwieġ legittimu, jagħmel żwieġ ieħor ..”;

Dik il-Qorti tissottolinea l-kelma “legittimu” f’dak il-bran, u tkompli biex tinnota li l-element essenzjali prinċipali espressament rikjest u volut mill-imsemmi artikolu biex jeradika l-eżistenza tar-reat tal-bigamija hu li l-akkuzat irid ikun ga` marbut bi żwieġ legittimu, meta jikkonkludi t-tieni żwieġ. Tkompli tghid l-Ewwel Qorti li huwa għalhekk paċifiku li l-validita` o meno ta’ l-ewwel żwieġ mhix rikjesta *expressis verbis* mill-imsemmi artikolu, anzi addirittura mhi rikjesta mkien - *quod lex voluit, dixit*;

L-Ewwel Qorti tirritjeni li l-posizzjoni legali enunċjata fil-gurisprudenza hawn fuq ċitata hi naxxenti minn konfużjoni konċettwali u lingwistika bejn il-kliem “legittimu” u “validu”;

Wara argumentazzjoni erudita, l-Ewwel Qorti tikkonkludi li l-legittimita` o meno ta’ l-ewwel żwieġ, indipendentement mill-validita` o meno tiegħu, hija element essenzjali kostituttiv tar-reat tal-bigamija u li allura hija l-prerogattiva ta’ Qorti ta’ *indole* kriminali li tiddibatti, tiddelibera u tiddeċidi fuq tali element;

Din il-Qorti ta’ l-Appell bir-rispett ma taqbilx mat-tezi premessa ta’ l-Ewwel Qorti. Taqbel ma’ dak li ntqal hawn fuq (paragrafu 10), jigifieri li di fronti t-test ta’ l-artikolu 196 ċitat, għandu jiġi ritenut bhala wieħed mill-estremi tar-reat tal-bigamija mhux biss l-eżistenza, ċjoe` l-legittimita` taż-żwieġ

preċedenti, iżda l-validita' tiegħu;

Effettivament fil-Kodiċi Kriminali r-reat tal-bigamija huwa kkontemplat fl-artikolu 196. Dana jinsab inkluż fit-Titolu intestat "Fuq id-Delitti li Jattakkaw il-Bon Ordni tal-Familji" u fis-subartikolu intestat "Fuq id-Delitti li Ghandhom X'jaqsmu mad-Dmirijiet tal-Membri tal-Familji lejn Xulxin";

Ir-raison d'être tar-reat tal-bigamija ovvjament hu li jkun odjuż li raġel fl-istess hin ikun mizzewweg ma' iktar minn mara wahda u mara ma' iktar minn raġel wiehed. Il-legislatur għalhekk jivvjeta l-bigamija. Kif jidher ċar mill-intestazzjoni tat-Titolu u s-Sub-Titolu fuq imsemmija, il-legislatur jikkunsidra l-ksur ta' dan id-divjet bħala oltraġġ di fronti l-konjuġi li tiġi ngannata u ttradita mill-parti bigama u bħala attakk kontra l-bon ordni tal-familja in kwantu li l-bigamu jilledi l-unita' taż-żwieġ protetta mil-legislatur fl-interess anke pubbliku. Għalhekk il-legislatur jivvjeta l-bigamija u jippunixxi lil min jikkommettiha;

Mhux konċepibbli li hsar bhal din, lill-konjuġi, lill-familja u lill-ordni pubbliku tissucciedi f'każ li ż-żwieġ preċedenti ma jkunx validu. Jiġifieri f'każ li l-ewwel żwieġ, għalkemm jista' jkun "legittimu", jkun null, allura ma jkunx hemm lok għall-protezzjoni tal-familja u tas-soċjetà, proprju għaliex dawn ma jkunux ġew realment leżi. Konsegwentement, ma tistax tkun l-intenzjoni tal-legislatur li jimponi piena f'każ li l-ewwel żwieġ ma jkunx validu, f'każ jiġifieri fejn hemm żwieġ wiehed biss validu u għalhekk fir-realta' m'hemmx bigamija;

Għalhekk proprju kif ġie ritenut fil-gurisprudenza ċitata, l-element in kwistjoni tar-reat tal-bigamija huwa żwieġ preċedenti validu, mhux biss legittimu. Konsegwentement, fuq l-eċċezzjoni tan-nullita' ta' dan iż-żwieġ, *issollevata* mill-

akkużat preżenti, l-Ewwel Qorti bir-rispett, kellha ssegwi l-proċedura premessa fil-paragrafu 9 hawn fuq u dan għar-raġunijiet esposti fil-paragrafi 10, 11 u 12 ta' din is-sentenza;

In vista tal-premess l-Ewwel Qorti ma kinitx kompetenti biex tiddeċidi l-eċċezzjoni tan-nullita' ta' l-ewwel żwieġ ta' l-imputat appellant, u għalhekk id-digriet tat-18 ta' Jannar, 1995 għandu jiġi rrevokat. Inoltr l-Ewwel Qorti ma setgħetx tiddeċidi l-meritu tal-kawża, kif għamlet bis-sentenza appellata, qabel ma tkun giet deċiża l-eċċezzjoni msemmija;

Raġġunta l-konkluzjoni premessa, din il-Qorti f'dan l-istadju, meta l-istess eċċezzjoni għadha mhix deċiża, ma tistax tipproċedi biex tittratta t-talba ta' l-appellant għal-liberazzjoni tiegħu mill-imputazzjoni;

Għall-motivi premeżsi tilqa' l-appell billi:

Tiddikjara nulla s-sentenza appellata u għalhekk tirrevokaha;

Tirrevoka d-digriet mogħti fit-18 ta' Jannar, 1995 li bih l-Ewwel Qorti ċaħdet l-eċċezzjoni tan-nullita' ta' l-ewwel żwieġ ta' l-appellant u l-eċċezzjoni tiegħu ta' l-inkompetenza ta' l-Ewwel Qorti biex tiddeċidi l-eċċezzjoni tan-nullita' msemmija u minflok tilqa' l-eċċezzjoni ta' l-inkompetenza ta' l-Ewwel Qorti biex tiddeċidi kif imsemmi; u

Tibghat lura l-atti tal-kawża lill-Qorti tal-Maġistrati (Malta) bħala Qorti ta' Kriminali Ġudikatura biex din tagħti żmien lill-Avukat Ġenerali biex jipproċedi quddiem il-Prim'Awla ta' l-Onorabbli Qorti Ċivili għad-deċiżjoni dwar il-validita' o meno ta' l-ewwel żwieġ ta' l-appellant u biex l-istess Qorti tal-Maġistrati tissoprassjedi sakemm ikun hemm deċiżjoni

definitiva dwar il-validita` o meno taz-zwieg imsemmi.
